

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ *ṣaṇṇavatitamaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ṣaṅṅavatitamaḥ sargaḥ ॥

trastānāṃ vanyamṛgāṅāṃ palāyanahētumabhijñātum  
śrīrāmasya saumitriṃ pratyādēśaḥ, lakṣmaṇēna  
śālavr̥kṣamāruhya bharatasainyanirīkṣaṇaṃ taṃ prati  
svarōṣapūrṇōdgārasya prakāṣanam

tāṃ tadā darśayitvā tu  
maithilīṃ girinimnagām |  
niṣasāda giriprasthē  
sītāṃ māṃsēna chandayan || 2.96.1 ||

idaṃ mēdhyamidaṃ svādu  
niṣṭaptamidamagninā |  
ēvamāstē sa dharmātmā  
sītayā saha rāghavaḥ || 2.96.2 ||

tathā tatrāsatastasya  
bharatasyōpayāyinaḥ |  
sainyarēṇuśca śabdaśca  
prādurāstāṃ nabhaspṛśau || 2.96.3 ||

ētasminnantarē trastāḥ  
 śabdēna mahatā tataḥ |  
 arditā yūthapā mattāḥ  
 sayūthād dudruvurdiśaḥ || 2.96.4 ||

sa taṃ sainyasamuddhūtaṃ  
 śabdaṃ śuśrāva rāghavaḥ |  
 tāṃśca vipradrutān sarvān  
 yūthapānanvavaikṣata || 2.96.5 ||

tāṃśca vipradrutān drṣṭvā  
 taṃ ca śrutvā mahāsvanam |  
 uvāca rāmaḥ saumitriṃ  
 lakṣmaṇaṃ dīptatējasam || 2.96.6 ||

hanta lakṣmaṇa paśyēha  
 sumitrā suprajāstvayā |  
 bhīmastanitagambhīraṃ  
 tumulaḥ śrūyatē svanaḥ || 2.96.7 ||

gajayūthāni vāraṇyē  
 mahiṣā vā mahāvanē |  
 vitrāsitā mṛgāḥ siṃhaiḥ  
 sahasā pradrutā diśaḥ || 2.96.8 ||

rājā vā rājaputrō vā  
 mṛgayāmaṭatē vanē |  
 anyadvā śvāpadaṃ kiñcit  
 saumitrē jñātumarhasi || 2.96.9 ||

suduścarō giriścāyaṃ  
 pakṣiṅāmapi lakṣmaṇa |  
 sarvamētad yathātattva -  
 mabhijñātumihārhasi || 2.96.10 ||

sa lakṣmaṇaḥ santvaritaḥ  
 sālamaruḥya puṣpitaṃ |  
 prēkṣamāṇō diśaḥ sarvāḥ  
 pūrvāṃ diśamavaikṣata || 2.96.11 ||

udaṅmukhaḥ prēkṣamāṇō  
 dadarśa mahatīm camūm |  
 gajāśvarathasambādhāṃ  
 yattairyuktāṃ padātibhiḥ || 2.96.12 ||

tāmaśvarathasampūrṇāṃ  
 rathadhvajavibhūṣitām |  
 śaśaṃsa sēnāṃ rāmāya  
 vacanaṃ cēdamabravīt || 2.96.13 ||

agniṃ saṃśamayatvāryaḥ  
 sītā ca bhajatāṃ guhām |  
 saṃyaṃ kuruṣva cāpaṃ ca  
 śarāṃśca kavacaṃ tathā || 2.96.14 ||

taṃ rāmaḥ puruṣavyāghrō  
 lakṣmaṇaṃ pratyuvāca ha |  
 aṅgāvēkṣasva saumitrē  
 kasyēmāṃ manyasē camūm || 2.96.15 ||

ēvamuktastu rāmēṇa  
 lakṣmaṇō vākyamabravīt |  
 didhakṣanniva tām sēnām  
 ruṣitaḥ pāvako yathā || 2.96.16 ||

sampannam rājyamicchamstu  
 vyaktam prāpyābhiṣēcanam |  
 āvām hantum samabhyēti  
 kaikēyyā bharataḥ sutaḥ || 2.96.17 ||

ēṣa vai sumahāñchrīmān  
 viṭapī samprakāśatē |  
 virājatyujjvalaskandhaḥ  
 kōvidāradhvajō rathē || 2.96.18 ||

bhajantyētē yathākāma -  
 maśvānāruhya śīghragān |  
 ētē bhrājanti samhr̥ṣṭā  
 gajānāruhya sādinaḥ || 2.96.19 ||

gr̥hītadhanuṣāvāvām  
 giriṃ vīra śrayāvahē |  
 athavēhaiva tiṣṭhāvaḥ  
 sannaddhāvudyatāyudhau || 2.96.20 ||

api nau vaśamāgacchēt  
 kōvidāradhvajō raṇē |  
 api drakṣyāmi bharam  
 yatkr̥tē vyasanam mahat || 2.96.21 ||

tvayā rāghava samprāptaṃ  
 sītayā ca mayā tathā |  
 yannimittaṃ bhavān rājyā -  
 ccyutō rāghava śāsvatāt || 2.96.22 ||

samprāptō'yamarirvīra  
 bharatō vadhya ēva hi |  
 bharatasya vadhē dōṣaṃ  
 nāhaṃ paśyāmi rāghava || 2.96.23 ||

pūrvāpakāriṇaṃ hatvā  
 na hyadharmēṇa yujyatē |  
 pūrvāpakārī bharata -  
 styāgē'dharmaśca rāghava || 2.96.24 ||

ētasmin nihatē kṛtsnā -  
 manuśādhi vasundharām |  
 adya putraṃ hataṃ saṅkhyē  
 kaikēyī rājyakāmukā || 2.96.25 ||

mayā paśyēt suduḥkhārtā  
 hastibhinnaiva drumam |  
 kaikēyīṃ ca vadhiśyāmi  
 sānubandhāṃ sabāndhavām || 2.96.26 ||

kaluṣēṇādya mahatā  
 mēdinī parimucyatām |  
 adyēmaṃ saṃyataṃ krōdha -  
 masatkāraṃ ca mānada || 2.96.27 ||

mōkṣyāmi śatrusainyēṣu  
kākṣēṣviva hutāśanam |  
adyaiva citrakūṭasya  
kānanam niśitaiḥ śaraiḥ || 2.96.28 ||

chindañchatruśarīrāṇi  
kariṣyē śōṇitōkṣitam |  
śarairnirbhinnahṛdayān  
kuñjarāṃsturagāṃstathā || 2.96.29 ||

śvāpadāḥ parikaṛṣantu  
narāṃśca nihātān mayā |  
śarāṇāṃ dhanuṣaścāha -  
manṛṇō'smin mahāvanē |  
sasainyaṃ bharataṃ hatvā  
bhaviṣyāmi na saṃśayaḥ || 2.96.30 ||

|| ityārṣē śrīmadrāmāyaṇē vālmikīyē ādikāvyē  
ayōdhyākāṇḍē ṣaṅṅavatitamaḥ sargaḥ ||